
Shivakritam Surabhi Stotram

शिवकृतं सुरभिस्तोत्रम्

Document Information

Text title : Shivakritam Surabhi Stotram

File name : shivakRRitaMsurabhistotram.itx

Category : devii, devI, skandapurANa, stotra

Location : doc_devii

Proofread by : PSA Easwaran

Description/comments : skandapurANa | nAgarakhaNDa | adhyAya 258/30-44 ||

Latest update : August 24, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 24, 2025

sanskritdocuments.org

शिवकृतं सुरभिस्तोत्रम्



सुरभिं गां च गोलोके तां तुष्टाव सुसंयतः ।
सृष्टिस्थितिविनाशानां कर्त्र्यै मात्रे नमो नमः ॥ ३० ॥
या त्वं रसमयैर्भावैराप्याययसि भूतलम् ।
देवानां च तथासङ्घान्पितृणामपि वै गणान् ॥ ३१ ॥
सर्वैर्ज्ञाता रसाभिज्ञैर्मधुरास्वाददायिनी ।
त्वया विश्वमिदं सर्वं बलस्त्रेहसमन्वितम् ॥ ३२ ॥
त्वं माता सर्वरूद्राणां वसूनां दुहिता तथा ।
आदित्यानां स्वसा चैव तुष्टा वाञ्छितसिद्धिदा ॥ ३३ ॥
त्वं धृतिस्त्वं तथा पुष्टिस्त्वं स्वाहा त्वं स्वधा तथा ।
ऋद्धिः सिद्धिस्तथा लक्ष्मीर्धृतिः कीर्तिस्तथा मतिः ॥ ३४ ॥
कान्तिलज्जा महामाया श्रद्धा सर्वार्थसाधिनी ।
त्वया विरहितं किञ्चिन्नास्ति त्रिभुवनेष्वपि ॥ ३५ ॥
वहेस्तृप्तिप्रदात्री च देवादीनां च तृप्तिदा ।
त्वया सर्वमिदं व्याप्तं जगत्स्थावरजङ्गमम् ॥ ३६ ॥
पादास्ते वेदाश्चत्वारः समुद्राः स्तनतां ययुः ।
चन्द्रार्कौ लोचने यस्या रोमाग्रेषु च देवताः ॥ ३७ ॥
शृङ्गयोः पर्वताः सर्वे कर्णयोर्वायवस्तथा ।
नाभौ चैवामृतं देवि पातालानि खुरास्तथा ॥ ३८ ॥
स्कन्धे च भगवान्ब्रह्मा मस्तकस्थः सदाशिवः ।
हृद्देशे च स्थितो विष्णुः पुच्छाग्रे पन्नगास्तथा ॥ ३९ ॥
शकृत्स्था वसवः सर्वे साध्या मूत्रस्थितास्तव ।
सर्वे यज्ञा ह्यस्थिदेशे किन्नरा गुह्यसंस्थिताः ॥ ४० ॥

पितृणां च गणाः सर्वे पुरःस्था भान्ति सर्वदा ।
सर्वे यक्षा भालदेशे किन्नराश्च कपोलयोः ॥ ४१ ॥
सर्वदेवमयी त्वं हि सर्वभूतविवृद्धिदा ।
सर्वलोकहिता नित्यं मम देहहिता भव ॥ ४२ ॥
प्रणतस्तव देवेशि पूजये त्वां सदाऽनघे ।
स्तौमि विश्वार्तिहन्त्रीं त्वां प्रसन्ना वरदा भव ॥ ४३ ॥
विप्रशापाग्निना दग्धं शरीरं मम शोभने ।
स्वतेजसा पुनः कर्तुमर्हस्यमृतसम्भवे ॥ ४४ ॥
इति श्रीस्कन्दपुराणे नागरखण्डे अष्टपञ्चाशत्तमाधिकद्विशततमाध्यायान्तर्गतं
शिवकृतं सुरभिस्तोत्रं समाप्तम् ।
स्कन्दपुराण । नागरखण्ड । अध्याय २५८/३०-४४ ॥

skandapurANa . nAgarakhaNDa . adhyAya 258/30-44..

Proofread by PSA Easwaran

—
Shivakritam Surabhi Stotram

pdf was typeset on August 24, 2025

—

Please send corrections to sanskrit@cheerful.com

